



Góðir ambassadørar fyri Føroyar, Guðrið, Lena og Eivør. Mynd Jan Müller

# Kvinnurnar okkara bestu ambassadørar

Jan Müller

22.08.2015 - 20:54

[Oljan.fo](http://Oljan.fo)

Síðani avgjørt varð at seta føroyska kvinnu við drúgvum royndum frá svensku ferðavinnuni at standa á odda fyri ferðavinnuni her á landi, og at seta fleiri pengar av á fíggjarlógini til marknaðarføring av Føroyum sum ferðamannaland, hevur gingið stútt framá í hesi vinnuni. Henda nýskap og nýbyrjan hevur av álvara verið við til at sera Føroyar á ferðavinnuheimskortið. Vit mugu tí sanna, at einki kemur av sær sjálvum. Tað skulu bæði pengar og tey røttu fólkinum til fyri at skapa vøkstur - fyri at gera ferðavinnuna til tað nýggja búskaparlaga beinið í Føroyum.

Við boðskapinum um, at “allir føroyingar eru ella kunnu vera ambassadørar fyri okkara land” hevur nýggi ferðavinnustjórin skapt eitt nýtt hugtak, ið vit øll kunnu taka til okkum og gera til veruleika. Og her koma ikki minst okkara okkara livandi tónleikarar inn í myndina. Føroyskur tónleikur hevur ferð eftir ferð prógvað, at hann kann kanska betur enn nakað annað vera við til at lata dyrnar upp fyri forvitnum og áhugaðum ferðafólki.

Og so varð eisini í nýggju konserthøllini í býnum Fosnavåg í Noregi í vikuni, tá Statoil Føroyar hevði boðið føroyskum vinnulívsfólki og umboðum fyri stovnar saman við norskum gestum til eina hugnaløtu. Norðmenn, sum í støðugt vaksandi tali, velja at vitja Føroyar, høvdu hetta kvøldið høvi til at hoyra okkara frægu tónlistafólk, Niclas og Lenu og Eivør spæla og syngja. Eftir hesa løtuna nýtti stjórin í Visit Faroes, Guðrið Højgaard, høvi til at greiða norsku gestunum frá um Føroyar.

Tað er greitt, at við at brúka føroyskar tónleikarar sum ambassadørar, tá farið verður í onnur lond, so er tað við til at rudda slóð fyri eini føroyskari ferðavinnu. Tiltakið, sum Statoil her tók stig til, er eitt gott dømi í so máta.

Eftir døgurðan og undirhaldið helt onkur norðmaður fyri, at tíðin er komin til at fáa Norrønu at seta kós móti Noregi aftur.

